

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ದಶಮಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan of śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ದಶಮಃ ಸರ್ಗಃ ॥

ತತಸ್ತೌ ದದೃಶುಸ್ತತ್ರ ವಿಶಂತೌ ರಾಜವೀಥಿಕಾಂ |

ಪೂರ್ಣದೃಷ್ಟಿಫಲಾಃ ಪೌರಾಃ ಪುಣ್ಯೈರೇಕಮುಖೈರಿವ || ೧೦.೧ ||

ಚಕ್ಷುಷಾಮಿವ ಭಾಗ್ಯೇನ ಸಂಪ್ರವೃತ್ತೌ ಮಹೋತ್ಸವೌ |

ಯುಕ್ತೌ ಮದನಶಕ್ತೇವ ಯುಗಪನ್ಮಧುಮಾಧವೌ || ೧೦.೨ ||

ಅಭಿಖ್ಯಾವೀಚಿವಿಕ್ಷೇಪೈಃ ಅಪೃಥಗ್ಭಾವಚಿತ್ತ್ರಿತೈಃ |

ಸಮೇತೈರನುಭಾವಾದ್ಯೈಃ ಸಕ್ತಾವಿವ ರಸೋತ್ತಮೌ || ೧೦.೩ ||

ಕ್ರಮಮುಲ್ಲಂಘ್ಯ ಭೂತಾನಾಂ ಭೋಗಮೋಕ್ಷಾವಿವೋದ್ಗತೌ |

ತಯೋರೇವ ವಿನಿಷ್ಟತ್ವೈಃ ಧರ್ಮಾವಿವ ಚ ತಾದೃಶೌ || ೧೦.೪ ||

ಪುನಂತೌ ಭುವನಂ ಪಾದ್ಯೈಃ ಪುಷ್ಟವಂತಾವಿವಾಪರೌ |

ಸಿಂಚಂತೌ ಕಾಂತಿವರ್ಷೇಣ ಸಿತಕೃಷ್ಣಾವಿವಾಂಬುದೌ || ೧೦.೫ ||

ಮದೋಪಕ್ರಮದುರ್ದಾಂತೌ ಮಧುರೋದ್ಧತವಿಭ್ರಮೌ |

ಕಲಭಾವಿವ ಸನ್ನದ್ಧೌ ಕಂಸಾದಿನಲಮರ್ದನೇ || ೧೦.೬ ||

ಶುಭಾನಾಮಿವ ಸೀಮಂತೈಃ ಶ್ರುತಿಸೀಮಂತಸೇವಿತೈಃ |

ಪುನಂತೌ ರಾಜವಿಶಿಖಾಂ ಪುಣ್ಯೈಶ್ಚರಣಪಂಕಜೈಃ || ೧೦.೭ ||

ಶೀಲಸಂವೃತಪಾರಮ್ಯೈಃ ಶೃಂಗಾರಪರಿಕರ್ಮಿತೈಃ |

ದೃಷದೋಽಪಿ ದ್ರವೀಭಾವಂ ನಯಂತೌ ದಿವ್ಯಚೇಷ್ಟಿತೈಃ || ೧೦.೮ ||

ದಿದೃಕ್ಷಾದತ್ತದೃಷ್ಟೀನಾಂ ಮನಸ್ಕಾರಮನೀಷಯೋಃ |
ಸಪೀತಿರಸಸಂತೋಷಂ ದಿಶಂತೌ ದೇಹಕಾಂತಿತಃ || ೧೦.೯ ||

ಮನ್ಮಥಾಯುತಸೌಂದರ್ಯಾ ವಸಂತಾಯುತಸೌರಭೌ |
ಶಶಾಂಕಾಯುತಲಾವಣ್ಯೌ ಚಂಡರಶ್ಮಯುತದ್ಯುತೀ || ೧೦.೧೦ ||

ಚಿತ್ರತಾಮಿವ ನೀತಾನಾಂ ಚಿತ್ತಚೇಷ್ಟಾಪಹಾರತಃ |
ಪ್ರತಿಸೌಧಂ ಪುರಸ್ತ್ರೀಣಾಂ ನಿರ್ವಿಶಂತೌ ನಿರೀಕ್ಷಣಂ || ೧೦.೧೧ ||

ಸುಪ್ರಭಾತಮಿಹ ಪ್ರಾಪ್ತಂ ಸೂಷಾ ಚ ಸುದಿನಂ ಚ ನಃ |
ಇತಿ ವಾದಿಭಿರನ್ಯೋನ್ಯಂ ದ್ರುತಚಿತ್ತೈರನುದ್ರತೌ || ೧೦.೧೨ ||

ಬಲಾದಪಹೃತ್ಯೈಸ್ತತ್ರ ರಜಕಾದ್ರಾಜಸಮೃತಾತ್ |
ಪರಭಾಗಶ್ರಿಯಂ ಪ್ರಾಪ್ತೌ ವಾಸೋಭಿರಸಿತಾರುಣೈಃ || ೧೦.೧೩ ||

ಲಬ್ಧಪುಣ್ಯವಿಪಾಕೇನ ಮಾಲಾಕಾರೇಣ ಲಂಭಿತೈಃ |
ಶಬಲೌ ದಾಮಭಿಶ್ಚಿತ್ತೈಃ ಸಂದಿಗ್ಧನವಮಾಲಿಕೈಃ || ೧೦.೧೪ ||

ಕಾಂತಿನಿರ್ಜಿತಯಾ ಕಾಮಾತ್ ಪ್ರದಿಷ್ಟೈಃ ಕಂಸಕುಬ್ಜಯಾ |
ದಧತೌ ವರ್ಣಕೈರ್ಭೂಯೋ ದಿವ್ಯಗಂಧೌ ಸುಗಂಧಿತಾಂ || ೧೦.೧೫ ||

ಋಜೂಕೃತಸುಜಾತಾಂಗ್ಯಾ ಋಜುಬುದ್ಧ್ಯಾಽಥ ಕುಬ್ಜಯಾ |
ಪ್ರಣಯಂತ್ಯಾ ಸ್ವಗೇಹಾಪ್ತಿಂ ಪ್ರಾಪ್ತಮಂದಸ್ಮಿತೌ ಮಿಥಃ || ೧೦.೧೬ ||

ತತೋ ವಿವಿಶತುಃ ಶಾಲಾಂ ಬಲಿಸದ್ಮಗುಹಾಮಿವ |
ಪ್ರಥಿತಾಂ ಪ್ರಥುಭಿಶ್ಚಾಪೈಃ ಪನ್ನಗೈರಿವ ಭೀಷಣೈಃ || ೧೦.೧೭ ||

ತತ್ರ ಶೈಲನಿಭಂ ಶೌರಿಃ ತ್ರಿದಶೈರಪಿ ದುರ್ದಮಂ |
ದದರ್ಶಾಜಗವಪ್ರಖ್ಯಂ ದಂಭೋಲಿಕಠಿನಂ ಧನುಃ || ೧೦.೧೮ ||

ಸ್ವಪೂರ್ವ ಪ್ರಭವೋದಂತಂ ಇದಾನೀಂತನಯನ್ನಿವ |
ತದಾನಮ್ಯ ಧನುರ್ಭೀಮಂ ಬಭಂಜ ಭುಜಲೀಲಯಾ || ೧೦.೧೯ ||

ಮಹತಾ ತಸ್ಯ ಘೋಷೇಣ ವಿದದ್ರೇ ದ್ವಿಷತಾಂ ಮನಃ |
ಸೌಧಾನಿ ಮಧುರಾಯಾಶ್ಚ ಶುಷ್ಕಾಶನಿವಿಡಂಬಿನಾ || ೧೦.೨೦ ||

ಚಾಪಗೋಪಚಮೂಂ ಹತ್ವಾ ತೌ ಜಗದ್ಧಿತಮಾನುಷೌ |
ಅತಿಲಂಘ್ಯ ಧನುಃಶಾಲಾಂ ರಂಗದ್ವಾರಮವಾಪತುಃ || ೧೦.೨೧ ||

ತತ್ರ ಮೃತ್ಯುಮಿವ ಕ್ರುದ್ಧಂ ನಿದಧ್ಯತುರರಿಂದಮೌ |
ನಾಗಂ ಕುವಲಯಾಪೀಡಂ ನಿಹ್ನುವಾನಮಿವಾಂಬರಂ || ೧೦.೨೨ ||

ತಮಾಸಾದ್ಯ ದ್ರುತಂ ಶೌರಿಃ ತ್ರಾಸಿತತ್ರಿದಶದ್ವಿಪಂ |
ಪಂಚವಕ್ತ್ರ ಇವಾಕ್ರಮ್ಯ ಪಾತಯಾಮಾಸ ಭೂತಲೇ || ೧೦.೨೩ ||

ತಸ್ಯ ದಂತೌ ಸಮುದ್ಧೃತ್ಯ ಶ್ವೇತಾದ್ರಿಶಿಖರೋಪಮೌ |
ವಿದಧಾತೇ ಯದುಶ್ರೇಷ್ಠೌ ಮಲ್ಲಯುದ್ಧಮಹಾಯುಧೇ || ೧೦.೨೪ ||

ಸಹ ಗೋಪೈರಧಿಷ್ಠಾಯ ರಂಗಮಧ್ಯಮರಿಂದಮೌ |
ಬಲಿಜಿಧ್ಬಲಭದ್ರಶ್ಚ ಬಾಲವೃತ್ತೈರದೀವ್ಯತಾಂ || ೧೦.೨೫ ||

ನೃಪೋಪಹೂತ್ಯೈರಥ ತೌ ವಿಹಾರೈಕ್ಯಮವಾಪತುಃ |
ನರ್ಮುಕಾರಕಜಲ್ಪಾಕ ನಟನರ್ತಕಗಾಯಕೈಃ || ೧೦.೨೬ ||

ಜನಸ್ಯ ಮಹತಸ್ತತ್ರ ಜನಯಾಮಾಸತುಸ್ತದಾ |
ಮಹತಾ ಕಾಂತಿವರ್ಷೇಣ ದಿದೃಕ್ಷಾಂ ದೇವಮಾತ್ಮಕಾಂ || ೧೦.೨೭ ||

ಉಪವೇದಮಧೀಯುರ್ಯೇ ರಣಾರ್ಥಂ ರಂಗದರ್ಶಿನಃ |
ತಮೇವ ತೇ ದ್ವಿಧಾಭೂತಂ ತಾವೃಭಾವಭಿಮೇನಿರೇ || ೧೦.೨೮ ||

ತದಾಲೋಕನಲಾಭೇನ ಸಾಮಾಜಿಕಜನಸ್ತದಾ |
ಅನಿದಂಪೂರ್ವಮಾಹ್ಲಾದಮಪವೃಕ್ತ ಇವಾನ್ವಭೂತ್ || ೧೦.೨೯ ||

ಬಿಂಬಿತಾಕೃತಯೋ ನಾರ್ಯಸ್ತದ್ಧೇಹಮಣಿದರ್ಪಣೇ |
ತತ್ಪರಿಷ್ಠಂಗನಿವೇಶಂ ಅಯತ್ನಾದಿವ ಲೇಭಿರೇ || ೧೦.೩೦ ||

ಗೀತಮಂಜುಗಿರಸ್ತತ್ರ ನೃತ್ತಸಂವಾದಿವಿಭ್ರಮಾಃ |
ಮಂಚೇಷು ಹರಿರದ್ರಾಕ್ಷೀತ್ ವರಸ್ಮಿರ್ಮದಿರೇಕ್ಷಣಾಃ || ೧೦.೩೧ ||

ಧೃತಹೇತಿಪರಿಷ್ಕಾರಾಃ ಧೀರೋದ್ಧತವಿಲೋಕಿತಾಃ |
ದದರ್ಶ ಪೃಥಿವೀಪಾಲಾಃ ದೇವಾನಿವ ದಿವಶ್ಚ್ಯುತಾಃ || ೧೦.೩೨ ||

ತಮಸಾಮಿವ ಸಂಘಾತಂ ಸಮಾಹಾರಮಿವೈನಸಾಂ |
ತುಂಗಮಂಚಗತಂ ಕಂಸಂ ತುಷ್ಪೋ ಹರಿರವೈಕ್ಷತ || ೧೦.೩೩ ||

ಲಲಿತಾರಂಭಯಾ ವೃತ್ತ್ಯಾ ರಂಗಭಾಜಾಂ ರಸಾವಹಾ |
ನರವೃತ್ತಾಂತವಿಹೃತಿಃ ವವೃಧೇ ರಾಮಕೃಷ್ಣಯೋಃ || ೧೦.೩೪ ||

ವಿದಧೇ ಸಿಂಹನಾದೇನ ತಾರೇಣ ಯದುಸಿಂಹಯೋಃ |
ಗರ್ಜಿತಂ ದೈತ್ಯಮಲ್ಲಾನಾಂ ಗೋಮಾಯುಗಣವಾಶಿತಂ || ೧೦.೩೫ ||

ತಾವೃಭೌ ಡಿಂಭವಪುಷೌ ಖ್ಯಾತವೀರ್ಯಪರಾಕ್ರಮೌ |
ಚಾಣೂರೋ ಮುಷ್ಟಿಕಶ್ಚ ದ್ವೌ ನಿಯೋದ್ಧಮಭಿಜಗ್ಮತುಃ || ೧೦.೩೬ ||

ಅಹೋ ಮಹದುಪಕ್ರಾಂತಂ ಅತ್ಯಾಹಿತಮಿದಂ ಯತಃ |
ಅಶಿಕ್ಷಿತರಣೌ ಬಾಲೌ ಮಲ್ಲಯುದ್ಧೇ ನಿಯೋಜಿತೌ || ೧೦.೩೭ ||

ಶಿರೀಷಲಲಿತೈರಂಗೈಃ ಚೇಷ್ಟಿತೈರಪಿ ಪೇಶಲೈಃ |
ಅದ್ರಿಸಾರಕರೋರಾಭ್ಯಾಂ ಕಥಂ ಯೋದ್ಧಮಿಮೌ ಸ್ಥಿತೌ || ೧೦.೩೮ ||

ಪಶ್ಯದ್ಭಿರವಶೈರ್ನೂನಂ ಪೌರಜಾನಪದೈರ್ಜನೈಃ |
ಪಾಪಮೇತದನುಜ್ಞಾತಂ ಪರಪಿಂಡಪರಾಯಣೈಃ || ೧೦.೩೯ ||

ಮಧುಕೈಟಭದುರ್ದಾಂತೌ ಮಲ್ಲಬೃಂದಾರಕಾವಿಮೌ |
ಯದಿ ಜೇಷ್ಠತಿ ಯಃ ಕಶ್ಚಿತ್ ಸ ಕಿಂ ನ ಪುರುಷೋತ್ತಮಃ || ೧೦.೪೦ ||

ಅಥವಾ ಪೂತನಾದೀನಾಂ ಅಪ್ರಯತ್ನೇನ ಘಾತುಕೌ |
ನಿಯುದ್ಧೇ ಮಲ್ಲಮುಖ್ಯೇಭ್ಯೋ ನಾಲಮೇತೌ ನ ವಾ ಕಥಂ || ೧೦.೪೧ ||

ಜನವಾದಮಿಮಂ ಶೃಣ್ವಾ ಚಾತಹಾಸೋ ಜನಾರ್ದನಃ |

ಭುಜಮಾಸ್ಥೋಟಯಾಮಾಸ ಭೂಭಾರಹರಣೇ ಕ್ಷಮಂ || ೧೦.೪೨ ||

ತದಾಸ್ಥೋಟಿತಶಬ್ದೇನ ಸ್ಫುಟತ್ಕರ್ಣಸ್ಯ ಭೂಯಸಾ |

ಕಂಸಮಲ್ಲಗಣಸ್ಯಾಸೀತ್ ಕಥಾ ಗೋಪಾಲಕಾಶ್ರಯಾ || ೧೦.೪೩ ||

ಗೋಪಯುದ್ಧಧಿಯಾ ಜಿಹ್ರತ್ ಚಾಣೂರಃ ಕೂಣಿತೇಕ್ಷಣಃ |

ಪುಷ್ಪಪೇಷಮಿವೋತ್ಪಶ್ಯನ್ನಾದ್ರವತ್ಪುಷ್ಕರೇಕ್ಷಣಂ || ೧೦.೪೪ ||

ಯಥೋಚೇ ವಿಷಮಂ ತತ್ರ ನಿಯುದ್ಧಂ ಸ್ಥೂಲದೃಷ್ಟಿಭಿಃ |

ತತ್ತ್ವದೃಷ್ಟಿಭಿರಪ್ಯೇವಂ ವಿಶ್ವಾಧಿಕಬಲೇ ಹರೌ || ೧೦.೪೫ ||

ನ್ಯೂನಾಧಿಕಸಮಾರಂಭೋ ವಿಭುಸ್ತತ್ರ ವಿಹಾರತಃ |

ವಿಷಾದಪ್ರೀತಿಸಂದೇಹಾನ್ ಸಭ್ಯಾನಾಂ ಸಮತಾನಯತ್ || ೧೦.೪೬ ||

ಸ ಬಾಲಃ ಪ್ರಚಯಂ ಪ್ರಾಪ ಬಾಲಾತಪ ಇವ ಕ್ರಮಾತ್ |

ನೀಹಾರ ಇವ ಚಾಣೂರಃ ಶನೈರಪಚಯಂ ಯಯೌ || ೧೦.೪೭ ||

ವಾರಿತೇಷ್ಟಥ ವಾದ್ಯೇಷು ವಿಷಣ್ಣೇನ ಮಹೀಭೃತಾ |

ದಿವ್ಯದುಂದುಭಯೋ ನೇದುರ್ನಿಗಮಧ್ವಾನನಿರ್ಭರಾಃ || ೧೦.೪೮ ||

ವಲ್ಲತಾ ಬಲಭದ್ರೇಣ ಕೃಷ್ಣೇನ ಚ ವಸುಂಧರಾ |

ವಾದಿತ್ರಮಿವ ದಧ್ವಾನ ಮಥುರೇಂದ್ರಭಯಾನಕಂ || ೧೦.೪೯ ||

ಭೀಮಕಾಲಿಯಭೋಗೀಂದ್ರಸ್ಫಟಾರಂಗಮಹಾನಟಃ |

ಮಲ್ಲರಂಗನಟಂ ದೈತ್ಯಂ ಮಧುಮಾಥಂ ಮಮಾಥ ಸಃ || ೧೦.೫೦ ||

ಮುಷ್ಟಿಘಾತೇನ ರಾಮಸ್ಯ ಮುಷ್ಟಿಕಶ್ಚ ನಿಪಾತಿತಃ |

ಭೋಜಾಧಿಪಮಹೋತ್ಪಾತಂ ಭೂಮಿಕಂಪಮವರ್ತಯತ್ || ೧೦.೫೧ ||

ರಾಮರಾಮಾನುಜಾಭ್ಯಾಂ ತೌ ರಾವಣೇಂದ್ರಜಿತಾವಿವ |

ನಮಯಾಮಾಸತುಃ ಪೃಥ್ವೀಂ ನಗಪಾತಂ ನಿಪಾತಿತೌ || ೧೦.೫೨ ||

ಶಾಯಿತೌ ವೀರಶಯನೇ ದೃಷ್ಟ್ವಾ ಚಾಣೂರಮುಷ್ಟಿಕೌ |
ದುತ್ರಮಭ್ಯದ್ರವನ್ಕೃಷ್ಣಂ ತತ್ರ ತೋಸಕಲಾದಯಃ || ೧೦.೫೩ ||

ಸ ತಾನಪಿ ನಿಯುದ್ಧೇನ ವಸುಧಾಯಾಂ ನೃಪಾತಯತ್ |
ಕಾಲೋ ಯುಗಪದುದ್ಭೂರ್ತಾ ಕಲ್ಪಾಂತಮಿಹಿರಾನಿವ || ೧೦.೫೪ ||

ಗರುತ್ಮಾನಿವ ಭೂಭಾಗಾದ್ಗನಾಭೋಗಮಾಯತಂ |
ಕಂಸಮಂಚಮಪದ್ವಾರಾದುದಪ್ಲವತ ಕೇಶವಃ || ೧೦.೫೫ ||

ಕಚಗ್ರಹೇಣ ವಿವಶಂ ಕಂಸಮಾಕೃಷ್ಯ ಪಾತರ್ಯ |
ಪತನ್ವಕ್ಷ್ಯಸ್ಥಲೇ ತಸ್ಯ ತತ್ಸತ್ತ ಮುದಪಾಟಯತ್ || ೧೦.೫೬ ||

ಮಹಾವೋಹಮಿವಾಕ್ರಮ್ಯ ಮಾತುಲಂ ಮಧುಸೂದನಃ |
ವಿವೇಕ ಇವ ವೃತ್ತಸ್ಥಮುಗ್ರಸೇನಮವೋಚಯತ್ || ೧೦.೫೭ ||

ದದೌ ಚ ಕಂಸಭೃತ್ಯಾನಾಂ ದದತಾಂ ತತ್ರ ಜೀವಿತಂ |
ಉನ್ಮುಖಿತ್ರಿದಶಪ್ರೇಕ್ಷ್ಯಾಮೂರ್ಧ್ವಾಂ ಗತಿಮನುತ್ತಮಾಂ || ೧೦.೫೮ ||

ಕಂಸಕರ್ಷಣಮಂಡಲೋ ಗಂಭೀರಾಸ್ತತ್ರ ಚಕ್ರರೇ |
ರಣಲಕ್ಷ್ಮೀನಿವಾಸಸ್ಯ ರಂಗಸ್ಯ ಪರಿಖಾ ಇವ || ೧೦.೫೯ ||

ಸುದಾಮನಾಮಾ ಕಂಸಸ್ಯ ಸೋದರಸ್ತ್ವರಿತಃ ಕೃಧಾ |
ಬಲೇನ ಗಮಿತಃ ಕ್ಷಿಪ್ರಮಗ್ರಜೇನ ಗತಾಂ ಗತಿಂ || ೧೦.೬೦ ||

ಅನಾಯುಧಮಹಾಯುದ್ಧಂ ದೃಷ್ಟ್ವಾ ಹೃಷಿತರೋಮಭಿಃ |
ಪ್ರವಾತಕದಲಪ್ರಖ್ಯೈಃ ಪ್ರಾಶ್ಚಿಕೈರಭಿತಃ ಸ್ಥಿತಂ || ೧೦.೬೧ ||

ಕೃತಿನಸ್ತಾದೃಶಂ ಯುದ್ಧಂ ಕಿಲಿಕಿಂಚಿತಯಂತ್ರಿತಾಃ |
ಲೀನಾ ಇವ ಚ ಪಶ್ಯಂತೋ ಲಿಖಿತಾ ಇವ ಚಾಭರ್ವ || ೧೦.೬೨ ||

ಸಿದ್ಧಾಶ್ಚ ದಿವಿ ತತ್ತಾದೃಕ್ತಾಲಕಲ್ಪಿತತಾಂಡವಾಃ |
ಹರ್ಷದುಗ್ಧಾಬ್ಧಿಕಲ್ಲೋಲಂ ಹಾಹಾಕಾರಮಕಲ್ಪಯ || ೧೦.೬೩ ||

ಅಥ ತೌ ಭೀಮದೋರ್ದಂಡಕಂಡೂಕರ್ಷಣತೋಷಿತೌ |

ಪಿತೃಭ್ಯಾಂ ದೃಷ್ಟಜನ್ಯಾಭ್ಯಾಮುಪಸೃತ್ಯ ಪ್ರಣೇಮತುಃ || ೧೦.೬೪ ||

ತೌ ಚ ತೌ ಮೃದಿತಾರಾತಿರಕ್ತಚಂದನರಂಜಿತೌ |

ಅಶ್ರುಭಿಃ ಪ್ರೀತಿನಿಷ್ಯಂದೈಃ ಪಿತರಾವಭ್ಯಷಿಂಚತಾಂ || ೧೦.೬೫ ||

ವಿಬುಧತ್ವಮಿವ ಪ್ರಾಪ್ತೋ ವಸುದೇವಃ ಸುತೇಕ್ಷಣಾತ್ |

ಸತತ್ಪ್ರತಿಬೋಧೇನ ಸಾತ್ತ್ವತಾಂ ಪತಿಮಸ್ತುತ || ೧೦.೬೬ ||

ನಮಸ್ತೇ ನಾಭಿನಾಲೀಕರಜಸಾ ಸೃಷ್ಟವೇಧಸೇ |

ಅಜಾಯ ಸರ್ವವೇದಾನಾಮೇಕವೇದ್ಯಾಯ ವಿಷ್ಣವೇ || ೧೦.೬೭ ||

ಅನನ್ಯಾಧಾರಮಾಧಾರಮನನ್ಯೇಶ್ವರಮೀಶ್ವರಂ |

ಅನುಶೃಣ್ವಂತಿ ಸಂತಸ್ತ್ವಾಮನನ್ಯಾಧಿಪತಿಂ ಪತಿಂ || ೧೦.೬೮ ||

ಅಭಂಗುರರಸಂ ಭೋಗ್ಯಮನಪಾಯಂ ರಸಾಯನಂ |

ಅಕ್ಷಯಂ ಧರ್ಮಸರ್ವಸ್ವಮವಿದುಸ್ತವ ಕೀರ್ತನಂ || ೧೦.೬೯ ||

ಅನುಗ್ರಹದಶಾದೀಪ್ತಮಶೇಷಾರ್ಥಪ್ರಕಾಶಕಂ |

ದಯಾಸಂಪ್ಲುತಮಾಹುಸ್ತ್ವಾಂ ದೀಪಮಂತಸ್ತವೋಪಹಂ || ೧೦.೭೦ ||

ದೇವಕೀ ದನುಜಸ್ಥೂಣಾ ದಿವ್ಯಂ ಧಾಮ ವ್ರಜಾಂಗಣಂ |

ರಮಾ ರಾಧಾದಯಶ್ಚೇತಿ ರಾಶಿಭೇದೈರ್ನ ಭಿದ್ಯಸೇ || ೧೦.೭೧ ||

ನಿಯಂತಾ ಸರ್ವಭೂತಾನಾಂ ನಿಯಂತವ್ಯೈರ್ನಿಯಮ್ಯಸೇ |

ಪಿತಾಮಹಮುಖೈಃ ಪುತ್ರೀ ಮಮ ಪುತ್ರೋಽಸಿ ಮಾಯಯಾ || ೧೦.೭೨ ||

ಮಹತಾ ತ್ವತ್ಪದೇನೈವ ಮಾರುತಿನ್ಯಾಯಮಾಶ್ರಿತಾಃ |

ನಿಸ್ತರಂತ್ಯಚಿರಾತ್ಸಂತೋ ದುಸ್ತರಂ ಭವಸಾಗರಂ || ೧೦.೭೩ ||

ಅಹಿತೋದನ್ವದೌರ್ವಾಗ್ನಿಮಶೇಷೋತ್ಕರ್ಷಮಾತರಂ |

ಭವಭೈಮರಥೀಂ ಭಕ್ತಿಂ ಭಜಂತಿ ತ್ವಯಿ ಸಾಧವಃ || ೧೦.೭೪ ||

ಭರನ್ಯಾಸಾಶ್ವಯುಕ್ತೇನ ಭಾವವೇಗಪ್ರಧಾವಿನಾ |
ಮನೋರಥೇನ ಗಂತವ್ಯಃ ಸಾರಥಿಶ್ಚ ಭರ್ವಾ ಸತಾಂ || ೧೦.೨೫ ||

ವಯಂ ತು ಭವತಾ ಗ್ರಾಹ್ಯಾ ವಾಸನಾದುರ್ಗಭೇದಿನಾ |
ಮನಾಗಿವ ಸಮುದ್ಬೋಧ್ಯ ಮಾ ಪುನರ್ಮೂಮುಹದ್ಭರ್ವಾ || ೧೦.೨೬ ||

ಮಹತಾಮಪಿ ನಿಷ್ಕಂಪಾ ಮನುಷ್ಯತ್ವಮತಿಸ್ತಯಿ |
ದೃಢಲಕ್ಷಿತಚಿಹ್ನಾನಾಂ ದಿಜ್ಞೋಹ ಇವ ದುರ್ದಮಃ || ೧೦.೨೭ ||

ದುರಂತಸುಖಖಿದ್ಯೋತಂ ದುಃಖಾಂಧತಮಸಾವೃತಂ |
ನಿಜೇನೈವ ಪ್ರಕಾಶೇನ ನಿಶೀಧಮುಪರುಂಧಿ ನಃ || ೧೦.೨೮ ||

ಮಶಕಾನಿವ ಮಾತಂಗಃ ಕಂಸಮುಖ್ಯಾನಿಮಾನ್ಕುಪ್ಷ |
ಯದಿ ವಿಸ್ಮಯನೀಯಸ್ತ್ವಂ ವಿಸ್ಮಯೇ ಕಿಂ ನ ವಿಸ್ಮಯಃ || ೧೦.೨೯ ||

ನಖಿಲೀಲಾವಿದಾಯೇಷು ನಾಥೇಷು ವಿಬುಧದ್ವಿಷಾಂ |
ಪರಿಷ್ಕಾರಣಪರ್ಯಾಯಾಃ ಪಂಚಾಪಿ ತವ ಹೇತಯಃ || ೧೦.೩೦ ||

ಕಾಲನೇಮಿವಿಕಾರೇಽಸ್ಮಿನ್ ಕಂಸೇ ವಿಮಧಿತೇ ತ್ವಯಾ |
ಈದೃಶಾಮಿತರೇಷಾಂ ಚ ದತ್ತ ಏವ ಜಲಾಂಜಲಿಃ || ೧೦.೩೧ ||

ನಮಿತಾಯತವಿಷ್ಕಂಭಾ ದಾನವಪ್ರಭವೈಃ ಕ್ಷಮಾ |
ಕಿಂಚಿದುತ್ತಂಭಿತೇವಾಽದ್ಯ ಕಂಸಭಾರಾಪಹಾರತಃ || ೧೦.೩೨ ||

ನ ಖಿಲ್ವತಿಶಯಂ ಕಂಚಿದಿಯಮಾಧಾತುಮರ್ಹತಿ |
ಸುಮಣಾವಜ್ಞಕೌಪ್ತೇವ ಸ್ತುತಿರಸ್ಮತ್ಕೃತಾ ತ್ವಯಿ || ೧೦.೩೩ ||

ಇತಿ ವಿಜ್ಞಾಪಿತಸ್ತೇನ ವ್ರೀಡಾದಿವ ನತೋ ವಿಭುಃ |
ಬಾಲೋಪಲಾಲನಮಿದಂ ಭವ್ಯವೃತ್ತಿರಭಾವಯತ್ || ೧೦.೩೪ ||

ಸ ವಾಚಾ ಸಾಂತ್ವಯಾಮಾಸ ಪಿತರಂ ದೀನಚೇತಸಂ |
ಸ್ವವಕ್ತ್ರೇಂದುವಿನಿಷ್ಯಂದಿಸುಧಾಪೂರಿತಕುಲ್ಯಯಾ || ೧೦.೩೫ ||

ಗಂಭೀರಮಧುರಾಂ ತಸ್ಯ ಗಿರಂ ನಿಗಮಗಂಧಿನೀಂ |

ಶ್ರುತ್ವಾ ಮುಕ್ತಿಸಖೀಂ ಪ್ರಾಪ ಮುದಮಾನಕದುಂದುಭಿಃ || ೧೦.೮೬ ||

ದೇವಕೀ ಚ ಪರಿಷ್ಟಜ್ಯ ಸುತಂ ವಾತ್ಸಲ್ಯನಿರ್ಭರಾ |

ನಂದಗೋಪವಧೂಲಬ್ಧಂ ನವಮಾನಂದಮನ್ವಭೂತ್ || ೧೦.೮೭ ||

ಭೂಯಃ ಪ್ರಾದುರಭೂತ್ತಸ್ಯ ಭುಜಯುಗ್ಮಂ ತಿರೋಹಿತಂ |

ತಥಾಪಿ ತಾದೃಶಂ ಮರ್ತ್ಯಂ ತಮಮನ್ಯಂತ ತಾಮಸಾಃ || ೧೦.೮೮ ||

ಬಭೂವ ಬಲಭದ್ರಸ್ಯ ತೇನ ವಿಶ್ವಾತಿಶಾಯಿನಾ |

ಶಿರಸಾ ವಿಧೃತಸ್ಯಾಪಿ ಕಿರೀಟಸ್ಯೇವ ಶೇಷತಾ || ೧೦.೮೯ ||

ಕ್ರಿಯಮಾಣಪರಿಷ್ಕಾರಃ ಕಿರೀಟಾದ್ಯೈಃ ಸ ಬಂಧುರೈಃ |

ತಾನಿ ತಾನೈವ ದಿವ್ಯಾನಿ ತತ್ತದಂಗೈರಭೂಷಯತ್ || ೧೦.೯೦ ||

ಅಶೋಭತ ಶುಭಂ ಛತ್ರಂ ತಸ್ಯ ರಾಜನ್ಯಲಕ್ಷಣಂ |

ತನ್ನಾಭಿಪುಂಡರೀಕಸ್ಯ ರೂಪಾಂತರಮಿವೋದಿತಂ || ೧೦.೯೧ ||

ಚಾಮರದ್ವಿತಯಂ ಶೌರೇಃ ಸಮಯಾ ಮುಖಪಂಕಜಂ |

ಶುಶುಭೇ ಸಪ್ರತಿಚ್ಛಂದೋ ಹಂಸಮೂರ್ತಿರಿವ ಸ್ವಯಂ || ೧೦.೯೨ ||

ಸ ಚಂದ್ರ ಇವ ಸಂಪೂರ್ಣಃ ಪ್ರಥಮೋ ಯದುಭೂಭೃತಾಂ |

ಪುನರುನ್ನಿದ್ರಯಾಮಾಸ ಕೀರ್ತಿಂ ಕುಮುದಿನೀಮಿವ || ೧೦.೯೩ ||

ಅಭಜಂತ ದ್ವಿಜೇಂದ್ರಾಸ್ತಮತದ್ಭೋಗಪರಾಜ್ಮುಖಾಃ |

ಸರ್ಗಾಧಿಕಾರಾನ್ನಿರ್ವಾಪ್ಯ ಶಾಂತಾ ಇವ ಪಿತಾಮಹಾಃ || ೧೦.೯೪ ||

ಅಹಾರ್ಯಾನ್ ಯದುವಂಶಸ್ಯ ಸ ಭೋಗಾನ್ಸಮಕಲ್ಪಯತ್ |

ಸ್ವಪರ್ಯಂಕಭುಜಂಗಸ್ಯ ಫಣಾಮಣಿಗಣಾನಿವ || ೧೦.೯೫ ||

ಅಮರತ್ವಾಯ ಪರ್ಯಾಪ್ತಂ ತನ್ಮುಖೇಂದುಸಮುದ್ಭವಂ |

ಸುಧೇವ ಪರಿವಾರೇಭ್ಯಃ ಸಸ್ವದೇ ಸೂನ್ಯತಂ ವಚಃ || ೧೦.೯೬ ||

ಪ್ರಾರ್ಥಿತೋಽಪಿ ಸ ರಾಜ್ಯಾಯಾ ಪ್ರಭಾವಜ್ಞೈರ್ಯದೂತ್ತಮೈಃ |
ಅರೋಚಯತ ರಾಜಾನಮುಗ್ರಸೇನಂ ವಯೋಧಿಕಂ || ೧೦.೯೭ ||

ನ್ಯಸ್ತರಕ್ಷಾಭರೋ ರಾಜ್ಞಾ ಯೌವರಾಜ್ಯಮುಪಾಶ್ರಿತಃ |
ಶುಶುಭೇ ಪಾರತಂತ್ಯೇಣ ಸ್ವಾತಂತ್ರೈವಶವರ್ತಿನಾ || ೧೦.೯೮ ||

ತಸ್ಯ ಗೋಪಾಯತಃ ಪೃಥ್ವೀಂ ಗೋಪಾಲಕುಹನಾತ್ಯಜಃ |
ಪರ್ಯುಪಾಸ್ತ ಪದಂ ಧನ್ಯಾ ಪಾರ್ಥಿವಶ್ರೀರನುತ್ತಮಾ || ೧೦.೯೯ ||

ಕೃತವೀರಾಭಿಷೇಕಂ ತಂ ಕ್ಲೃಪ್ತಕಲ್ಯಾಣಕೌತುಕಂ |
ತುಷ್ಟುವುಃ ಸಮಯೇ ವೇದಾಃ ಸೌಸ್ನಾತಿಕಪುರಸ್ಕೃತಾಃ || ೧೦.೧೦೦ ||

ಶಕ್ತಿಭಿಸ್ತಿಸೃಭಿದೀಪ್ತೋ ವಿವಸ್ವಾನಿವ ದೀಪ್ತಿಭಿಃ |
ಸ್ವಪದಂ ಪೃಥಿವೀಂ ಚಕ್ರೇ ಸುಹೃದ್ಭಿಃ ಸೂರಿಭಿರ್ವೃತಃ || ೧೦.೧೦೧ ||

ವಿಕ್ಲೃಪ್ತಂ ತಸ್ಯ ಬರ್ಹಾದ್ಯಂ ಹೇಮರತ್ನವಿಭೂಷಣೈಃ |
ವೈರೋಚನಿಹೃತಾನೀತಃ ಕಿರೀಟೋ ನ ವ್ಯಕಲ್ಪತ || ೧೦.೧೦೨ ||

ಸಪ್ತಿಭಿಃ ಸೈನ್ಯಸುಗ್ರೀವಮೇಘಪುಷ್ಪವಲಾಹಕೈಃ |
ವ್ಯಕ್ತಿಮಂತೋಽಭವನ್ವೇದಾಸ್ತ್ಯ ಜಂತೋ ಧೇನುಭೂಮಿಕಾಂ || ೧೦.೧೦೩ ||

ಪದ್ಮಾಕಮಲದಾಯಾದಂ ಪದಂ ತಸ್ಯ ಸ್ವಮೌಲಿಭಿಃ |
ಶ್ರುತಯೋ ಧಾರಯಾಮಾಸುಃ ಪಾದಪೀಠೀಕೃತಾತ್ಮಭಿಃ || ೧೦.೧೦೪ ||

ಸ ವೇಣುಃ ಶಂಖರೂಪೇಣ ಪ್ರಾಚಾ ಪರಿಪಚೇಲಿಮಃ |
ಅಗೋಪೀಸಂವಿಭಾಗಾರ್ಹಂ ಪಪೌ ತಸ್ಯಾಧರಾಮೃತಂ || ೧೦.೧೦೫ ||

ದಿದೇಶ ಸಾಂದೀಪನಯೇ ಧನುರ್ವೇದೋಪದೇಶಿನೇ |
ಸ್ವಪದಾರೂಢತನಯಪ್ರತ್ಯಾನಯನದಕ್ಷಿಣಾಂ || ೧೦.೧೦೬ ||

ಪ್ರಹಿತಾಂ ಪುರುಹೂತೇನ ಸ್ವಸಂಕಲ್ಪಾನುವರ್ತಿನಾ |
ಕಂಸಜಿತ್ಕಂಸಪಿತರಂ ಸುಧರ್ಮಾಮಧ್ಯವಾಸಯತ್ || ೧೦.೧೦೭ ||

ಅಶೇಷರತ್ನಚಿತ್ರಾಂ ತಾಮತೀತಸ್ತುತಿಗೋಚರಾಂ |

ಅದ್ವೈತಮಿವ ಸರ್ವೇಷಾಮದ್ಭುತಾನಾಮಮನ್ಯತ || ೧೦.೧೦೮ ||

ಸ ಚ ತಸ್ಯಾನುಭಾವೇನ ನಿಧ್ಯಾತನಯಪದ್ಧತಿಃ |

ಪ್ರಜಾಪಾಲನಧರ್ಮಸ್ಯ ಪಾರದೃಶ್ವತಮೋಽಭವತ್ || ೧೦.೧೦೯ ||

ಕೃಷ್ಣಪಕ್ಷಮಪಿ ಪ್ರಾಪ್ಯ ಸ ರಾಜಾ ವಿಶ್ವರಂಜಕಃ |

ಪ್ರಾಪದ್ಯತ ಪರಾಂ ವೃದ್ಧಿಂ ಸುಮನಃಸ್ವಾದನಕ್ಷಮಾಂ || ೧೦.೧೧೦ ||

ಮಲಿನೈಃ ಸತತಾಸಾರೈಃ ಮಂತ್ರಿಭಿಃ ಚಪಲಾನ್ವಿತೈಃ |

ವಿಮುಕ್ತಃ ಸ ಬಭೌ ಭಾಸ್ವಾನ್ ಮೇಘೈರಿವ ಜಲಾಶ್ರಯೈಃ || ೧೦.೧೧೧ ||

ಪ್ರಚಿತಂ ಬಹುಭಿಸ್ತೀರ್ಥೈಃ ತಸ್ಯ ಗೂಢಂ ಚಿಕೀರ್ಷಿತಂ |

ಸಾರಸ್ವತಮಿವ ಸ್ತ್ರೋತಃ ಸ್ಥಾನೇಸ್ಥಾನೇ ವ್ಯಜ್ಯಂಭತ || ೧೦.೧೧೨ ||

ಮಾನಸಂರಕ್ಷಕಸ್ತಸ್ಯ ಮಂತ್ರಸ್ತರ್ಕ ಇವಾನಯಃ |

ಅಂಗಪಂಚಕಸಂಪತ್ತ್ಯಾ ವಿಪಕ್ಷೇ ದಂಡತಾಂ ಯಯೌ || ೧೦.೧೧೩ ||

ಸ್ವತಃ ಶುದ್ಧಾಂ ಯಥಾಸ್ಥಾನಂ ರೋಷರಾಗವತೀಂ ಧಿಯಂ |

ಸ ದಧೇ ಯಮುನಾಶೋಣಶಬಲಾಮಿವ ಜಾಹ್ನವೀಂ || ೧೦.೧೧೪ ||

ಸಪ್ತಭಿಃ ಸಾಮದಾನಾದ್ಯೈರುಪಾಯೈಃ ಸ್ಥಾನಪಾತಿಭಿಃ |

ದ್ವಿನವದ್ವೀಪಸಂಭೂತಂ ರತ್ನಜಾತಮಜೀಹರತ್ || ೧೦.೧೧೫ ||

ಅನುಗಂತಾ ಸ್ವನೇತ್ಯುಣಾಮುದಯೇ ವಿಶ್ವರಂಜಕಃ |

ದೂರಿಕೃತತಮಾಃ ಸೋಽಭೂತ್ ದ್ವಿತೀಯ ಇವ ಭಾನುಮಾನ್ || ೧೦.೧೧೬ ||

ಸಂಚಿತಸ್ಯ ಧನೌಘಸ್ಯ ಸ್ಥಾನಸಂಚಾರಣೇನ ಸಃ |

ತಟಾಕಸ್ಯೇವ ಪೂರ್ಣಸ್ಯ ಪರೀವಾಹಮಕಲ್ಪಯತ್ || ೧೦.೧೧೭ ||

ಆಸಾಗರಾಂತಮವಮತ್ಯ ಮಹೀಪತೀಂದ್ರಾನ್

ಭೂಮ್ನಾ ನಿಜೇನ ಪರಿಹೃತ್ಯ ಯಯಾತಿಶಾಪಂ |

ಓಜೋನಿರೋಧಕಮಿಲಾಶ್ರಯಮುಗ್ರಸೇನಂ

ರಾಜಾನಮೇಕಮಕರೋಜ್ಜಗದೇಕನಾಥಃ || ೧೦.೧೧೮ ||

ಕ್ಷಿಪ್ತಾವದ್ಯಂ ಕ್ಷತ್ರಿಯವೃತ್ತ್ಯಾ ಬಹುಶಾಖಂ

ಮಗ್ನಂ ಶಾಪೋದನ್ವತಿ ಮಾನ್ಯಂ ಯದುವಂಶಂ |

ಇಚ್ಛಾಧೀನಸ್ವೇತರಸರ್ವಃ ಸ್ವಮಹಿಮ್ನಾ

ರಕ್ಷಾಗೋಪೋ ರಾಮಯವೀಯಾನುದಹಾಷೀತ್ || ೧೦.೧೧೯ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ದಶಮಃ ಸರ್ಗಃ ||